

## చీకటి చీలింది

“వట్టి రూల్సుమనిషి. రూల్సుతో రూళ్ళకర్రతో  
కొట్టినట్టు మమ్మల్ని కొడతాడు” అంటారు డాక్టరు సుబ్ర  
మణ్యం గురించి అతని స్టేఫ్. అతను చారీ తీసుకోగానే వాళ్ళని  
ఉదయం డ్యూటీకి రి గంటలకు రమ్మన్నప్పు డతన్ని చెప్పాతో  
కొట్టాలనిపించింది వారికి.

వాళ్ళను రమ్మండవే కాకుండా, అతను రి గంటలకు  
ముందేవచ్చి నిన్నటి మిగిలిపోయిన శవంలా ఆస్పత్రిలో  
కూర్చోవడం చూస్తే, అతన్ని చెట్టుక్కట్టి మరీ చెప్పాతో  
కొట్టాలనిపించింది వారికి.

సుబ్రమణ్యం వట్టి రూల్సుమనిషి. పేషెంట్లు హక్కు  
లకు సంబంధించిన మాల్సుంటే సూకులా చూసుకుంటాడు.  
అంచేత “చల్లన్నేయ్యి” అని అతని పేషెంట్లు మెచ్చుకునే  
అతని చెయ్యిని “ఏం అ స్తంరా బాబూ. బస్మాసుర స్తం” అని

తితురు అతని సేఫ్. అంతే కాకుండా “గడివామిదగర కుక్క  
 లాటోడు. ఆడుతిను, మరోడ్ని తిన్నివ్వడు. ఇలాటోళ్ళు మరో  
 పదిమందివుంటే దేశంనాశనవే” అని దేశభవిష్యతును గురించి  
 విచారించేరు.

అందరికంటే ఎక్కువ విచారించింది, మంత్రసాని  
 సుబ్బన్ను. సుబ్రమణ్యం ఆమెని ఆస్పత్రికి వచ్చినప్పుడు తెల్ల  
 చీర కట్టుకోక తప్పదన్నప్పుడు, ఆమె ఆస్పత్రికి తెల్లచీర విప్పే  
 సుకా వస్తాననే దెప్పుడూ. బూ చీరెలు కట్టుకుంటానంది. “పోనీ  
 ఎర్రచీరన్నా సరే” అంది. ఆమెకు తన సేటీన్ చూపులాటి  
 జాజులూ, తన టఫెటా మాటలాటి చీరెలూ ఆస్పత్రిలోనూ,  
 బె టకూడా కట్టుకోడం అలవాటు. పాతడాకరు “పరమ  
 ప్రెబువు”న్న స్నాళ్ళు వారానికో కొత్తచీర కొనుక్కోడం  
 అలవాటు ఈ “నామిదగర కుక్కగాడొచ్చేక ఆమె రామీ  
 పూర్తిగా పడిపోయింది. పోనీ పాతరంగు చీరన్నా కట్టుకో  
 నివ్వడు “ఎదవ మొకవాని, ఎదవ మొకం” (అని తిట్టుకుం  
 దామె.)

సుబ్రమణ్యం అజ్ఞప్రకారం ఆమె తన కొండంత జుట్టు  
 ముడితో పువ్వులేకుండా, అంచులేని తెల్లచీర కట్టుకొని ఆస్ప  
 త్రికి వెళ్ళినప్పుడు చెట్టంత సమితి ప్రెసిడెంటు బతికుండగానే  
 ముండమోసినట్టనిపించిందామెకు. ముసలి మీరాలా—ఆఖరి  
 సీనో. చింతామణ్ణా—కనిపించిందామె ప్రెసిడెంటుకి. ఇంకా  
 హీనంగా చచ్చిపోయిన వెధముండ శవంలా కనిపించింది  
 ఆమెమట్టుకామె.

సుబ్రమణ్యం ఛార్జీ తీసుకున్న మర్నాడే సుబ్బమ్మని సమితి ప్రెసిడెంటుతో మితిమీరి మాటాడొదంటే, మితిమీరి కోపం వచ్చింది ప్రెసిడెంటుకి. అంతకంటే ఎక్కువే వచ్చింది సుబ్బమ్మకి. కోపంతో వణికిపోయింది సుబ్బమ్మ.

సుబ్రమణ్యం ఛార్జీ తీసుకున్నాక నర్సులు పువ్వులెరగరు. సుబ్బమ్మ డబ్బెరగదు. ణోటివాళ్ళు సారావరగరు. పేషెంట్లు కష్టమెరగరు. సుబ్రమణ్యం సుఖవెరగడు. గొడులూ చాకిరీ చెయ్యడవే సుబ్రమణ్యం పని. "ఓ సర్దావా? ఓ సుకంవా?" అన్నది మరచి పనిచేశాడు. అతనలా పన్నేసి వూరుకుంటే అతని స్టేపు కేం అభ్యంతరంలేదు. వాళ్ళనికూడా అలా పన్నెయ్యమంటేమాత్రం వాళ్ళ కెక్కళ్ళేని అభ్యంతరం వుంది. "ఆడికేం! ఐదొందలొచ్చి ఒళ్ళోపడ్తాయ్ నెలయ్యే సరికి. మానలాటోళ్ళ సంగతేమిటి?" అని వాళ్ళని వాళ్ళే ప్రశ్నించుకున్నారు. డబ్బులేక ఆత్మహత్య చేసుకున్నవాడి శవాన్ని కూడా వాళ్ళ శ్మశ్మి మామూళ్ళు పుచ్చుకోండే అప్పచెప్పడం అలవాటేదు. వాళ్ళకి.

వారం తిరక్కుండానే ఆస్పత్రిస్టేఫ్ ప్రెసిడెంటు దగ్గరికి డెప్యూటీషన్ వెళ్ళేరు. సుబ్రమణ్యం తమని పెట్టే బాధలు లేని వివరాలతో చెప్పుకున్నారు. "అతనోడు డాక్టరేటి? ఇరణ్యకసిపుడు. ఇనపగుండెల మడిసి. ఇలాటోళ్ళు మరో పది మందిరుంటే దేశం బావుపణాటే!" అని దేశభక్తి వలక పోశారు.

ఆ ముందు రాత్రే సుబ్బమ్మ ప్రెసిడెంటుతో సుబ్రమణ్యం గురించి (మంచి మినహా) అంతా చెప్పేసింది. ఐదు

నిమషాలు - "కేవలం ముషయిదు నిమషాలు" ఆలస్యంగా వచ్చిన కాంపౌండరుకు అతను వార్నింగిచ్చిన వైనం - తోట వాడు "ఎవుడూ? మన గురివిగాడు" ఏదో మామూలు ప్రకారం ఫస్టు తారీఖున ఓ సుక్కెసుకుంటే, అతనికి డిస్మిసల్ చార్జి యిచ్చిన తీరూ, (అవ్వ! అదేనా ఫస్టు తారీఖున) అంతా చెప్పేసింది. ఇదంతా విన్న ప్రెసిడెంటు ఆమె ఆశించినంత బాధ పడేదు. ఆమె అనుకున్న ప్రకారం అతను నోట్స్ చుట్టూ ఉమ్మేసి, జుట్టుపీకేసుకొని, సుబ్రమణ్యం అంతు తేలుస్తానని ఓ వెర్రీశ పధంపట్టి జీపెక్కి వెళ్ళిపోలేదు.

ఏవీఁ పనిచెయ్యకపోతే ఇంద్రుడు వజ్రాయుధం, అరుజు నుడు గాండీవం, నువ్వు చెప్పు తీస్తారు. కాని సుబ్బమ్మేదీ తియ్యదు. ఆమె ప్రెసిడెంటువేపు చూడవలసిన రీతిగాచూసి, చూపు కిటికీలోంచి యిళ్ళ కళ్ళి పోతున్న గేదెలవేపు జాలిగా సారించి, "ఎన్నెనా భరింవొచ్చుగానీండిబాబూ, ఒంటరిగా వున్నప్పుడు ఆయన చూసే చూపు" చివరిగేదే తోక తెగి పోయి నందుక్కాబోలు ఆమె హృదయం కలతపడి మాట ఆగి పోయింది. ఆమె మాటల్లోని డేషులు ప్రెసిడెంటు పూర్తిచేసుకున్నాడు. ఆమె చెప్పిందానికంటే చెప్పందే భయంకరంగా ఉండతనికి.

ఎన్ని కేరట్ల బంగారప్పళ్ళాల్నికైనా ఓ చిన్న పిట్టగోడ చేర్చున్నా కావాలని సుబ్బమ్మకు బాగా తెలుసు. ఈ కేరట్లూ, (కేబేజీల సంగతి ప్రెసిడెంటు కేవీఁ తెలీదు. అతనికి తెలిసిందలా సుబ్బమ్మ, పేరుని చూచి మోసపోకూడదు సుబ్బమ్మ

బావుంటుంది, చాలా బావుంటుంది. జలసాతం దగ్గర ఏర్పడ  
తుంపర మేఘులో విరిగిన యింద్రధనుస్సులా... ముకుళించ  
బోతున్న కలువలో చిక్కుకున్న ఇందుకిరణంలా... నీకు నచ్చిన  
పిల్ల నవ్వులా ఆకరణీయంగా వుంటుంది.) చేతిలో తోవని  
యి తడి పళ్ళెంలాగా బంగారప్పళ్ళెంకూడా వుంటుందని,  
ప్రెసిడెంటుకి సుబ్బమ్మంటే యిష్టం. తనకి తనకున్న పదెక  
రాలూ రాసిచ్చేసిన పెళ్ళాంకంటే, తన్నిజైల్నించి తప్పించిన  
పీడరుగారికంటే పరిశాత్ చైర్మన్ గారికంటే అతనికి సుబ్బ  
మ్మంటే ఎక్కువిష్టం, అతని కిష్టం తీదలూ సుబ్బమ్మవేపు ఎవ  
రేనా "అదోలా"గాని, మరింకెలాగాని చూడం. ఈ చూసే  
వాళ్ళని అధమం చూపులోనెనా కాత్తేస్తాడు.

\*

\*

\*

అదంతా నిన్న రాత్రి. ఇప్పుడు ఆస్పత్రిస్టేషను కష్టాలన్నీ  
సారుభూతితో విన్నాడు ప్రెసిడెంటు. విన్నాక ఎడం కను  
బొమ్మ మన్నధ బాణంలా మనోహరంగా మీదకువంచి,  
పళ్ళనే కన్వేయల్ బెలులా ఉపయోగించి, నోట్లో ఉ తరం  
చివర్నున్న చుట్టని దక్షిణా చివరకు తెచ్చి, కుడికన్ను చిన్నది  
చేసి, వీధిలో ఎరిగిలాకుకోసం పరిగె తిన పందిని వెంట తరుము  
తున్న గజ్జుక్కవేపుచూసి, "ఆప రేషనే వేనా చేశేడా" అని  
వేదాంతిలా జనాంతికంగా అడిగేడు.

"చేసేరు" అని కాంపౌండరు తుణా వూరుకొని;

"ఒక హైడ్రాసిలూ, ఒక ఎక్సురెన్సి" అని కలిపేడు,  
అని ఒక భూణ హత్యా, శిశుహత్యా అన్నట్టు ధ్వంసం  
చేస్తూ.

“వదెనా ఫెయిలెందా?” వేదాంతి శోధిస్తూనే వున్నాడు.

“లేదు”

“ఆపరేషన్లో డబ్బువెనా కతికేడా?”

“లేదు.”

ఆపరేషన్లో సుబ్రమణ్యం డబ్బు పుచ్చుకోలేదంటే, పేషెంట్లు రక్తం కళ్ళచూడడం అతనికి సరదానో, హాబీయో అనుకున్నాడు ప్రెసిడెంట్లు, కాని యిదేవేటి? మిగతా కేసుల్లో కూడా డబ్బు పుచ్చుకోకపోవడమేమిటి?

“పెద్దవాళ్ళ కేసులేవేనా చేశేడా?”

“బొల్లి రాజుగారి తమ్ముడి టైఫాయిడ్ కేసు చేశాడు. ఎంత బలవంతంచేసినా కాణీ పుచ్చుకోలేదంటున్నాడు రాజు గారు.”

“సరి దానికేంటే” అన్నాడు ప్రెసిడెంట్లు. బొల్లి రాజు గారి కలమాటలకేంటే అన్నట్టు.

ముప్పై ఐదేళ్ళున్న ప్రెసిడెంట్లకి డెబ్బైయేళ్ళను భవం వుంది. అతను మూడుసార్లు పంచాయితీ ప్రెసిడెంట్లై యిప్పుడు సమితి ప్రెసిడెంటయ్యేడు. అతని మీదొచ్చిన ఖూనీ కేసిడివరకే కొట్టేసేరు. అతని సివిలప్పీళ్ళు రెండూ హైకోర్టులో పెండింగా వున్నాయి. పెళ్ళానికున్న పదెకరాలూ తన పేరేనాడో రాయించేసుకున్నాడు. అనుభవశాలికనుక అతను తొందరపడి హాస్పిటల్ స్టేపుకి మాటివ్వలేదు. ఇదివరకున్న మంత్రసాన్ని యిద రెలిమెంటరీస్కూలు టీచరనీ అతను ట్రాన్స్ఫర్ చేసుకొచ్చింది, కాని డాక్టర్ని ట్రాన్స్ఫర్ చేయించడం

అంత తేలిక్కాదు. దానికి ఎవరికాళ్ళు పటుకోవాలో కూడా అతనికి తెలీదు. (సుబ్బమ్మకాళ్ళు తెల్లగా, మెతగా వుంటాయి.) “సరే మీరుపోయి మీ పనులు చూసుకోండి” అని లేచేడతను.

◆ ◆ ◆  
 సుబ్రమణ్యం వేదరికం, దరిద్రం, ఆకలీ అంటే తెలీ కుండా సిటీలో పెరగేడు. అతన్నాన్నకి దుమ్ములు పిండాడేసే ఒక మిల్లు పూరిగానూ, మరో మూడు మిల్లుల్లో లావుగా షేర్లు వున్నాయి.

సిటీలో కూడా బీదవాళ్ళూ, ముష్టివాళ్ళూ సుబ్రమణ్యం కళ్ళబడ్డా అతను వాళ్ళగురించి ఎప్పుడూ పట్టించుకోలేదు. రాకూడని మొన్నటి పీడకలల్లా వాళ్ళని మరచిపోయేవాడు. ఈ యుగానికి సంబంధించకుండా ఏదో పాత యుగాల పాపాలకి మచ్చల్లా మిగిలిపోయినవాళ్ళు యెన్నడూ అతన్ని ఏవిధంగానూ బాధపెట్టలేక పోయారు.

అతను డాక్టరయ్యేక, సులాన్ పురం, సువరపటణాలు వెయ్యలేదతన్ని గవర్నమెంటు కసున్నట్టు అతన్ని ఏదారేళ్ళు చిన్నపూళ్ళూ, ప్రైమరీహెల్తు సెంటర్లే వేసింది. ఆ పూళ్ళలోనే అతను, ప్రతికనిపించిన తనమంచితనాన్ని అగిలా దహించే ప్రజల ఆకల్నీ, మనుషుల్లోని మానవత్వాన్ని కూకటివేళ్ళతో పెల్లగించే దరిద్రాన్ని, పెనుమేఘాలా ప్రజల్ని చుట్టేసిన అజానాన్ని కోజప్పులో చూడగలిగేడు.

“విరిగిన ఎముకల గూళ్ళకి చర్మం తొడిగిన ప్రాణం లేని బామ్మల్లావున్న వీళ్ళు నా ప్రజ?” అని విసుబోయేడు,

“స్మశానం సన్నబూడిదలాంటి బుగిలో మునిగిపోయిన యీ పల్లెలా నా దేశం?” అని విచారించేడు. ఏముందిక్కడ? ఇక్కడ సగంమందికి ఏ కోరికా వున్నట్టులేదు! సగంమంది చచ్చినట్లున్నారు. మిగతా సగం పూరిగా చచ్చినట్లున్నారు. సగంమంది సంతోషిగా భోంచేసి వేవ్వాళ్ళో ఐనట్లుంది. మిగతా సగంమంది యింకెప్పుడూ కడుపుసిండా తిండి దొరకదన్న నిరాశతో వున్నట్లున్నారు. ఇక్కడ ప్రజలకి మనుషుల కుండ వలసిన ఆశలుగాని, ఆవేశాలుగాని వున్నట్టులేవు. ఎందుకు బ్రతుకుతున్నారో తెలీక చావలేక బతుకుతున్నట్లున్నారు.

ఏదో వూరెళ్ళిన కొత్తలో ఒకనాడు సుబ్రమణ్యం పికారెళ్ళేడు. పొలం బురదలో, నిలబడానికి శక్తి లేని ఒక ముసలి కూర్చోని పనిచేస్తోంది. చచ్చిపోయిన మర్రితాలూమ భూమ్మీదకు తేలిన వేళ్ళల్లా వున్నాయి, ఆమె బురద పట్టిన అవయవాలు. మసిబారిన గాజుచిమ్మిలావున్న యామెకళ్ళు. తల్లిరొమ్ము వదిలేక ఆమె కడుపెప్పుడూ నిండుండదు. వచ్చే జన్మలో సిండాలన్న కోరికూడా ఆమె కున్నట్టులేదు. ఆమె కట్టుకున్న - పంచో - చీరో ఏ రంగుదో తెలీదు. ఆమెకు రవికలేదు. రవిక అవసరంకూడా లేదు. దగ్గర కొచ్చే వరకూ ఆడో, మగో తెలీదు. దూరాన్నుండి చూస్తే మనిషి లాగేలేదు. మట్టిలో పుట్టిన ఏ పెను పురుగులాగో వుంది. ఆమె ఏం చేస్తోందో సుబ్రమణ్యాని కర్థంకాలేదు. ఉరికంబ మెక్కుతున్న నేరస్తుళ్ళా “వేగిరం వేగిరం” అంటూ చావుని కోరుకుంటున్నట్లుంది. తనక్కా పలసిన “ఆరడుగుల స్థలం”

కోసం వెదుక్కుంటున్నట్లు బురదంతా చేతుల్లో కలుపు తోంది. పలకరిద్దామని దగర కెళ్ళేడు సుబ్రమణ్యం. నాలుగు వెర్రెక్కులు ఒక్కసారి వెంటబడ పసిపిల్లలా చేతన్య రహితంగా వుండిపోయి అతిభయంగా అతనివేపు చూసింది. పలకరించకుండా వెళ్ళిపోయేడు సుబ్రమణ్యం.

“ఇక్కడ మనుషులు మనుషులా లేరు. పశువులా కూడా లేరు. ఈ ఆకలి, అజానం, రోగాలూ పోవాలి. మనుషులు దేవుడు పుట్టించిన మనుషులా వుండాలి. మనుషులు చేసిన కుక్కలా వుండకూడదు. వీళ్ళనిలా చేసే పరిస్థితులు ఏవైనా సరే, అవి మారిపోవాలి” అని కొన్నాళ్ళయ్యేక సుబ్రమణ్యం అనడం ప్రారంభించేడు.

ఏమి చూచుకు బతుకుతున్నా రీ దరిద్రులు? మనిషీ, దేవుడూ వీళ్ళకిచ్చే ఆశ ఏవీటి? ప్రతి ఎలకనుకీ బందుల్లా డికి పశువుల్ని తోలుకెళ్ళినట్లు వీళ్ళని అన్ని పార్లవాళ్ళూ తోలుకెళ్ళానే వున్నారు. కన్నీ ఎలకను లయ్యేయి. ఇంత మంది కొత్తనాయకు లొచ్చేరు. గాంధీలు ప్రాణాలిచ్చేశారు. నెహ్రూలు చచ్చేట్లు పన్నేశారు.

సెగలూ, పొగలూ కక్కుతున్న భూమిలోంచి పుట్టు కొచ్చిన కొత్త రాక్షసుల్లా యెన్నో ఫేకరీలే చేయి. మహా నదుల్ని మడిచి కట్టేసేరు. దేశాన్ని ఇనుపకమ్ములో బంధించినట్లు యెన్నో కొత్త యినుపదారు వేశారు. దేశాన్ని కొత్త ముక్కలుగా కోశారు. కొత్తగోళాలు వదిలేరు. పాతగోళాల్ని జండాకొయ్యలో పొడిచేరు.

బొంబాయిలోని ఫేకరీ మేనేజరు బోస్టన్ లోని తన

అమెరికన్ ప్రెయిరాలలో మాటాడానికి మూణ్ణి ముషాలు పటదు. ఈ వేళ లండన్ కుటిన కొ తనూటు రేపు లక్కోలో తొడుక్కోవచ్చు. ఈ వేళ పేరిస్ లో వచ్చిన కొత్త ఫ్రాకు పేరిస్ లోనేని పాట్నాలో బాధపడే పెదింటి పిల యీ వేళా తొడుక్కోవచ్చు. గొప్పవాళ్ళక్కావలసిన సిసీమాలూ, సిగ రెట్టూ చెయ్యడానికి ప్రపంచమంతా బాధపడుతూనే వుంది. కానీ యీ బీదవాళ్ళ, “యీ ముష్టి వెధవల” పరిస్థితి మారదే ?

ఇక్కడ కాలేజీలున్నాయి. కాని వీళ్ళకి అక్షరముక్క రాదు. ఇక్కడ భూములు బంగారంపండుతాయి. వీళ్ళకి తిండే బంగారమైపోయింది. ఇక్కడ పెరిన్నిలు లున్నాయి. కాని వీళ్ళకి చినిగిన గుడలె నా మనిషికి రెండుండవు. ఇక్కడ మందుల కంపెనీ లున్నాయి. వీళ్ళకి జబ్బులూ వున్నాయి. కాని వీళ్ళ జబ్బులకి మందులు దొరకవు.

ఇలా మాట్లాడే సుబ్రమణ్యాన్ని ఆయిష్ట యాయిష్ట అన్నారు.



స్మశానంలో నక్కలు పసిపిల్లల గోరీలు తవ్వేవేళ - గూబలు బంగారు పిచ్చికల గొంతులు కొక్కేవేళ - నిద్రకళ్ళ తోనే ఆస్పత్రి చేరుకున్నాడు సుబ్రమణ్యం. రెండు కొట్టి చాలాసేపైంది.

“బండీ, కారు గుడ్డుకున్నాయి, సార్” అపరాధం చేసినట్లంది నర్స్.

వరండాలో నేలమీద వళ్ళలా దెబ్బలో, వాట్నించి స్రవించే ఎర్ర రక్తంలో కిలకిల కొటుకుంటున్న పురుగులూ పడున్న యిద్దరు యువకులు కస్పించేరతనికి. వాళ్ళ వయసులు పాతికైపైనా, ముప్పైకిలోపూ వుండొచ్చు. బైటిక్కనిపించే ఎక్స్‌ర్నల్ యింజరీస్ (external injuries) ఆశల్ని తుంచేస్తూ భయంకరంగా వున్నాయి. బతికుండగానే నక్కలు కొరికేసినట్టూ, రాబందులు పీకేసినట్టూ వున్నారు వాళ్ళు.

వాళ్ళన్నూడగానే తను అడుగు వెయ్యబోయినచోట బూమి పగిలిపోయినట్టూ, తను పెంచుకున్న ఆశ తన్ని వెక్కిరిస్తున్నట్టూ ఫీలయ్యేడు సుబ్రమణ్యం. క్షణకాలం ప్రస్తుతాన్ని తన కళ్ళనుండి చెరిపేస్తున్నట్లు కళ్ళకి చెయ్యి అడం పెట్టుకున్నాడు. వాళ్ళన్నూడగానే తెలుసతనికి వాళ్ళిద్దరికీ వెంటనే ఆపరేషన్ చెయ్యాలనీ, ఏ ఒక్కడూ రెండోవాడి ఆపరేషనయ్యేవరకూ బతకడనీ.

ఎవరికి ముందాపరేషన్చెయ్యడం-నిజాన్ని గురించాలంటే ఎవర్ని ఆపరేషన్చెయ్యకుండా చంపెయ్యడం? ఎవరి భార్య నుదుటికుంకుమ తనచేతో నిరయగా చెరిపెయ్యడం? ఎవరి తల్లి కడుపులో నిప్పలకత్తి గుచ్చడం? ఎవరి పసిపిల్ల పువ్వులాంటి చేతిలోని, పాలగిన్నె రాక్షసంగా తన కాలితో తన్నెయ్యడం?

నీకు ఎవరో ఒకరే రక్షించడానికి శక్తుంటే ఎవర్ని రక్షిస్తావు? కనిపెంచిన తల్లినా? ప్రేమించి పెంచిన భార్యనా? నీతోబాటు నీ తల్లికడుపు చీల్చుకొచ్చిన నీ తమ్ముణ్ణా?

నీకోసం పొట్ట చీల్చుకోమన్నా చీల్చుకొనే నీ స్నేహితుణ్ణా?  
 నీ ముసలితనంలో అందొచ్చే నీ కొడుకునా : ముప్పైతిక్కుము  
 తలిని పోషించే బీదపిలణా? నీకు తెలియని ధనికుణ్ణా? నిన్ను  
 తెలియని బీదవాణా? ఎవర్ని? ఎవర్ని నువ్వు రక్షిస్తావు?  
 ఎవర్ని రక్షించాలి?

ఘోర సమస్య పశ్చాత్కాలనుభవ్య తెగిపోతున్న మన  
 సుతో వెనక్కి చూసేడు సుబ్రమణ్యం.

పెళ్ళిపారాణి పూరిగా ఆరకుండానే భరణు పోగొట్టు  
 కున్న పెళ్ళికు తురుతన వణుకుతున్న వేళ్ళతో చెరిపేసు  
 కోగా మిగిలిన బొట్టుముక్కలా కాంతిలేని ఎర్రని చంగ్రుడు  
 లేచాడు.

దగ్గరకొస్తే తన పాశాలో బంధించి తినేస్తానని బెన  
 రించే గుడి రాక్షసుశ్శావున్న ముసలిమర్రి మింగేసిన చీకట్లో,  
 పిశాచలిపితో జోస్యం రాస్తున్నాయి మిణుగురు పుగుగులు.

నక్కలు సగంతిని వదిలేసిన పెద్దజంతువుల కళేబరాలా  
 వున్నాయి, ఆస్పత్రి ప్రక్కన సగం కమ్మలూడిపోయిన పూరి  
 గుడిసెలు.

వరండాలో రకం చీకట్లో పాకిన పాము చీలికనాలు  
 కలా సుబ్రమణ్యం కాలికి తగిలింది.

ఉలిక్కిపడాడు సుబ్రమణ్యం.

“ధియేట్రైడి చెయ్యండి అన్నట్టు పోలీసు రిపోర్టు  
 కూడా పంపండి” అన్నాడతను. ఆ స్మశాన నిశ్శబ్దంలాంటి  
 నిశ్శబ్దంలో తన కంఠం తనకే మోటుగా వినిపించింది.

దెబ్బలగిలిన వాళ్ళిద్దరూ జీవితంలోని సాంఘిక తార

తమ్యాల చిహ్నాలా వున్నాడు. చచ్చినా పెరినట్టలోనే చసా  
నన్నట్టన్నా డొకడు. రెండోవాడి పంచెక్కడ చిరిగిందో,  
ఎక్కడ చిరగలేదో తెలీకుండా ర కంలో తడిసిపోయివుంది.  
ఒకడి కిస్ కర్లు (Kiss curl) ర కంలో నుదుటికే అంటుకుపోయి  
విద్యుద్దీప కాంతిలో మెగుపోంది. ర కంలో తడిసిన రెండో  
వాడి తుప్పుజుతు తారులో తడిసిన గడిలా డల్ గా వుంది.  
ఇద్దరూ చావుకే చేతికందే దూరంలోనే వున్నారు. కాని  
చావులోకూడా ఎంత తేడా వాళ్ళమధ్య? ఒకడు "ది డై యింగ్  
ప్రిన్స్" (The dying Prince) లా వున్నాడు. రెండోవాడు  
"ది డెడ్ బెగర్" (The dead beggar) లా వున్నాడు. కాని  
యిద్దరూ గొణిగే మాటల్లోని భాష ఒకేరకంగా భయం  
కరంగా వుంది.

సుబ్రమణ్యం యిద్దరినీ పరీక్షించేడు. ఇద్దరికీ చిన్న దెబ్బలు  
చాలా వున్నాయి. గొప్పవాడి కడుప్పీద పెద్ద దెబ్బ తగిలి  
స్పీన్ గాయపడింది. బాడివాడి కుడికాలు ముణుకుమీద పెద్ద  
పెద్దదెబ్బుంది. రమారమి కాలు పూరిగా తెగిపోయి నటుంది.  
కాలువెనక్కి మడచి పరీక్ష చేస్తున్నప్పుడు, గాయం పూరిగా  
పడి, అప్పుడే మేకపిల్ల ర కంతాగి తృప్తిగా ఆవులించిన పులి  
నోర్రావుంది.

తన గదిలోకిపోయి ఆపరేషన్ డ్రెస్సు వేసుకున్నాడు  
సుబ్రమణ్యం. డ్రెస్సు కళ్ళూ చేతులు తప్ప వళ్ళంతా కప్పే  
సిం. ఆ డ్రెస్సు అతను రోజూ వేసుకునేదే కాని ఆవేళ తన  
మటుకు తనకి మనిషి పోలికలు కన్పించలే దతనికి.

“ధియేటరెడి ఐందిసార్. ఎవర్ని తీసుకురమ్మంటారు?”  
గదిలోకివచ్చి అడిగింది నర్స్.

“ఆ కారతన్ని తీసుకరండి” అన్నాడు సుబ్రమణ్యం  
అదివర కే ఒక నిరయానికొచ్చినవాళ్ళా.

ఆపరేషను మొదలెంది.

తెగుతూన్న మనిషి కడుపుమీద ఆపరేషన్కు తి చేసే  
పెళాచిక విన్యాసాలు, చనిపోయిన వాడికళ్ళలా తేజోవిహీ  
నంగా పగిలిన కటికీ అదంలొంచి కనిపించే రెండు నక్ష  
త్రాలూ - నీడలేని ఆపరేషన్ లెట అసహజకాంతి - నిర్భ  
యంగా కాలాన్ని తోడుతున్న గడియారపు సమ్మెలు  
దెబ్బలూ - జుట్టు విరబోసుకున్న దరిద్ర దేవతలా వున్న  
తుమ్మచెట్టూ - దూది మెత్తదనాన్ని భయంకరంగానూ,  
అసహజంగానూ పెంచే మానవర కం ఎరుపూ - రాక్షసుల  
కళ్ళకాంతిలా మెరిసే ఆపరేషను వంకర కత్తులూ - చెవటా,  
ర కం కలిసిన అసహజ ద్రవం యూనిఫారమ్మీద వేసే మర  
కలూ - క్షీణిస్తున్న ఆశలా తగిపోతున్న పేషెంట్ బడ్  
ప్రెషరూ - కా తిని మింగే గోడలరంగూ - చీకట్లో చేతికి  
దొరకని చావుతో ఉజ్జీలేని యుద్ధం - మనుషుల మంచితనా  
నికి నిదర్శనంగామిగులుతున్న “ఈ పేషెంటుని బతికించాల”ని  
నిశ్శబ్దంగా నలుగురు చేసే పనుల ఐకమత్యం - గుర్తున్నాయి  
సుబ్రమణ్యానికి ఆపరేషను ముగించేలోగా.

ఆఖరు కుట్టు వేసినప్పుడు పేషెంట్ బతుకుతాడన్న  
ఆశ కలిగి ఒక అడుగు వెనక్కి వేళేడు సుబ్రమణ్యం. పునర  
న్యేతినట్టున్న పేషెంట్పై తన పనితనం తృప్తి నిచ్చింది.

ఎవరో ధియేటరు తలుపు తీసేరు. కన్నతల్లి ప్రేమలూ చల్లగాలి అతన్ని కాగలించుకుంది. చెవటకి తడిసిన ముసలి నర్సు నుదుటిపై కుంకుమబొట్టు అప్పుడే ఉదయించిన చంద్రుళ్ళా, వుండవలసిన దానికంటే అదంగా, పెద్దగా మంచివాని మనసులా నిండుగా కనిపించింది. మొదట సిగుపడి ఎర్రనై, సిగుపడినందుకు యింకా సిగుపడి నలనైన వెళ్ళి కూతురి చెక్కెళ్ళా వుంది. తూర్పాకాశం చల్లగాలికి ప్రేయుడి వాళ్ళోంచి తేచి వళ్ళు విరుచుకుంటూ వడలంతా కదిలించిన ప్రేయురాలా కాంపౌండులోని మొక్కలు జలజలాడేయి. సుబ్ర మణ్యం చేతినుండి జారిన నీటిబొట్టు వాష్ చేసిన అంచున పరిగెతి నలిచి అప్పరస ముక్కుపుడకలోని వింత వజ్ర లా ఎలక్ట్రిక్ లైట్ కాంటిలో మెరిసింది. చేతులెత్తుకొని సుబ్ర మణ్యం తడి తువ్వాలి నర్సు కిస్తున్నప్పుడు, సన్నని పైట లోంచి ఫలిచని ఆశయంలా ఆమె మంగళసూత్రం అతని కళ్ళలో మెరిసింది.

పేషెంటుని ప్రైచ్చర్మీద తీసుకుపోయేరు. “బండతన్ని తీసుకురండి” అన్నాడు సుబ్రమణ్యం. బైటకు వెళ్ళిన నర్సు వెంటనే వచ్చేసింది. “అవసరంలేదు” అంది అపరాధిలా.

బండతను ఆపరేషనూ, ఔషధాలూ లేనిచోటికి వెళ్ళి పోయేడు. ఎక్కడికో? ఎక్కడికై నాసరే - ఈ నరాన్నికొరికే ఆకలి - హృదయాన్ని నిప్పుల పిడికిలితో పొడిచే బాధా - ఈ లక్షల మధ్యన్న భయంకరమైన ఒంటరితనం - లేని చోటుకి వెళ్ళిపోయేడు.

బేసిన్ నున్నటి అంచునున్న నీటివజ్రం కలక్క కలక్క కలిగిన ఒక్క. కొడుకునీ పోగొట్టుకున్న తల్లి కన్నీటి బొట్టులా నేలరాలి బదలెంది.

దించినతలతో, తన నిరణయం న్యాయమైనదేనా అన్న సందేహం నరనరాల్ని నిలువునా చీలుసుంటే, తనలో తనకే తగ్గిపోతున్న నమ్మకంతో యిల్లుచేరి సక్కమీద ఓడిపోయిన సైనికుల్లా వాలిపోయేడు సుబ్రమణ్యం. కావి అతను నిద్రకి దూరమైపోయేడు.

ఉదయమే ఆస్పత్రికి బైలేరేడు సుబ్రమణ్యం. గత రాత్రి ప్రమాదం ఆస్పత్రికి దగ్గరే జరిగినట్లుంది. బండిఎదులో ఒకటి చచ్చిపోయింది. చావనిది చచ్చినదానికోసం ఒకటి తన పగిలిన ఒంటి కంటితో రకం ఏడుస్తోంది ఆ దృశ్యాన్నుంచి దృష్టి మరల్చి ఆస్పత్రికి చేరేడు సుబ్రమణ్యం.

అతను సాధారణంగా టైముకి వస్తేనే యసుభటుల్లా కనిపిస్తాడు తన స్టేపుకి. ఈవేళ అరగంట ముందరావడంచేత యసుభటుణ్ణించి యముడి ప్రోమోషన్ నొచ్చినట్టున్నాడు.

త్వరగా పనిముగించి పోస్టుమార్టమ్ చేసి యింటికిపోయి నిద్ర పోయాడు.

సాయంత్రం నాలుగంటలకి కళ్ళువిప్పిన సుబ్రమణ్యం ఎదురుగా కుర్చీలోనున్న తనభార్యనిచూసి ఆశ్చర్యపోయేడు. ఆమె రావలసింది ఆ మర్నాడు. విదునిమమ్మల్లో సంభాషణ ముందురాత్రిచేసిన ఆపరేషన్స్కి పోయింది.

“బండివాడికి ముందాప రేషన్చెయ్యలేదేం ? ఏవేం చెయ్యేయి మీ ప్రిన్సిపల్స్? బీదవాళ్ళంటే దయంటారే? పేదవాళ్ళంటే ప్రేమంటారే? ఏవేం చెయ్యేయి ఆ ప్రేమా దయాను? అంతేలేండి ? ఈ మాటలన్నీ సమస్యరానంతసేపే! ఒక ధని కుణ్ణిగాని, ఒక ముష్టి వెధవనిగాని రక్షించుకో - అని భగవంతుడన్నప్పుడు మీ రెవరిని కాపాడేరు? అంతకంటే సూటిగా అడగాలంటే ఎవరి ప్రాణం తీసేరు? ఓ బీదవాడిది. ముష్టి వెధవది. ఛస్తే ఏడ్చేవాళ్ళేలేని ఒక దరిద్రుడిది !” అని భార్య అంటుండేమోనని భయపడాడు సుబ్రమణ్యం. కాని ఆమె అలా అనేదు. “బండివాడికి ముందు చెయ్యలేదేం ఆప రేషనూ ?” అని మృదువుగా అడిగింది.

“నేన్నేసింది తప్పో ఒప్పో భగవంతుడికే తెలుసు యశోదా. నువ్వు డాక్టరువే. నీకు తెలుసు నా హేండికేప్ (Handicap). ఇది చిన్నాస్పత్రి. మరో డాక్టరు సాయం కూడా లేదు. ఎనిస్తేసియా నేనేయిచ్చుకోవాలి. బడ్ ప్రెషరూ నేనే చూసుకోవాలి. ఇద్దరో ఎవరికి ఆప రేషన్చేసినా చాలా టైము పడుతుంది. అంతవరకూ రెండోవాడు బతకడు. ఎవరికి ఆప రేషన్చెయ్యాలా అని బాగా ఆలోచించడాని కూడా టైములేదు.

ఇదరీ ఒకటే వయసు. ఇదరికీ పెళ్ళిళ్ళయి వుండాలి. ఒకరో, ఇదరో పిల్లలు యిదరికీ వుండొచ్చు.

కారతను ఏ గవర్నమెంటాఫీసరో, కంపెనీ వుక్కోగో అయ్యుండాలి. అతను పోతే అతని భార్యబిడ్డల గతేంకాను?

వాళ్ళకి నిలువ నీడకూడా లేకపోవచ్చు. ఇక బండతనున్నా లేక పోయినా అతని పెళ్ళాం పిల్లల గతొక్కటే. వాడున్నా వాళ్ళొక్కలోజుకూడా పని మానుకోలేదు. వాడులేక పోయినా వాళ్ళు బహుశా ఎక్కువ కష్టపడనక్కర లేకపోవచ్చు మరో ఆలోచన\_పాడాలోచనే అను. కారతనుపోతే అతని భార్య మళ్ళీ పెళ్ళిచేసుకోలేకపోవచ్చు. ఆ అవకాశం లేకపోవచ్చు. బండివాని పెళ్ళాని కా అవకాశం వుండొచ్చు.

నిముషాలమీద నిరయానికి రావలిసాచ్చింది. వచ్చేను. ఇంతకుమించి నేను చెప్పవలసిందేలేదు.”

అతని బాధ నర్థంచేసుకోగలశక్తి, సానుభూతి ఆమె కున్నాయ్.

\*

\*

\*

ఆ సాయంత్రం ఆరవుతూంటే పడవలాంటి ఎర్రకారు గుమ్మ లో ఆగడంచూసి ఆశ్చర్యపోయేరు యశోదా, సుబ్ర మణ్యం. అందులోంచి పాతన్నేహితుడు డాక్టరు సిరాజుద్దీన్ దిగడంచూసి యింకా ఆశ్చర్యపోయేరు.

“ఎలా వున్నాడు మా చంద్రశేఖరం ? మీ చేతులో పడ్డక ఎలా వున్నాడని అడగక్కరేదనుకోండి” అంటూ లోపలికి ప్రవేశించేడు సిరాజ్.

చంద్రశేఖర మెవరో తెలీదు సుబ్రమణ్యానికి. కాని సిరాజ్ చెప్పే అంతా అరమెపోయింది. నిన్నరాత్రి తాను ఆపరేషనుచేసిన కారతను చంద్రశేఖరం. అతని సిరాజ్ వూరే.

సిరాజ్ కి ముఖ్యస్నేహితుడు కూడానట. ఎడ్వకేటూ, పిల్ల జమీనారూనట.

పాతస్నేహితులు పాతకబుర్లు చెప్పుకుంటున్నప్పటికీ, చంద్రశేఖరం భార్య, బిడ్డలూ రానందుకు లోపలోపల బాధ పడుతూనే వున్నాడు సుబ్రమణ్యం.

“మీ ఫ్రెండుకి తల్లి దండ్రీ ఎవరూ లేరూ?”

“వాళ్ళు చెల్లిపోయి చాన్నాళ్ళయింది.”

“మరి భార్య పిల్లలూ?”

“ఉన్నా లేనట్టే”

“ఇంకా పెళ్ళి కాలేదా?” ప్రశ్నలోని ఆశ్చర్యాన్ని నాధ్యమై నంతవరకూ కనపణ్ణివ్వకుండా అడిగేడు, సుబ్రమణ్యం.

“అడక్కు భాయ్! అవంతా ఒక పెద్ద ట్రాజెడీ. మూడేళ్ళు ప్రేమించి రెండేళ్ళక్రిందట పెళ్ళిచేసుకున్నాడు శేఖరం. కబ్బులూ, పార్టీలూ, పిక్నిక్కులతో అంతా రెండేళ్ళు సమంగానే గడిచిపోయింది. తర్వాత ప్రారంభమయ్యేయి కీచులాటలు. చంద్రశేఖరం బెస్సుఫ్రెండుతో ఆమెగారు వారం కింద లేచిపోయింది. కొసకీ శేఖరం గుడ్డిగా ప్రేమిస్తూనే వున్నాడు ఇదిగో ఈ వుత్తరం చూడు. నిన్న యిది నాకు రాసి గెర్ హాజరై పోయేడు” అంటూ సిరాజ్ సుబ్రమణ్యాని కు తరా న్నంగించేడు.

“మెడియర్ సిరాజ్! (My dear Siraj)

నికు ఎంతో పెద్ద ఉత్తరం రాయాలనీ, నా బాధంతా

నీకో చెప్పకోవాలనీ వుంది. కాని యిప్పుడు నేనేం రాసినా ప్రయోజనంలేదు.

ఉన్న ఊళ్ళో తలెత్తుకు తిరగలేను. పరాయిచోట కూడా బతకాలనేదు. నా దృష్టిలో నేను చచ్చిపోయిన బొద్దింకకంటే కూడా జగుప్సాకరంగా కన్పిస్తున్నాను. జీవితమంటే మోజుపోయింది. నాకు చచ్చిపోవాలనే వుంది. ఏ నిశ్చయానికి రాలేకపోతున్నాను. ఏ ప్రమాదంలోనైనా మరణిస్తే బావుండుననిపిస్తోంది. ప్రస్తుతం ఎక్కడికి వెళ్ళేదీ, ఏం చేసేదీ నాకే తెలీదు. జీవించ నిశ్చయించుకుంటే కొద్ది నెలల్లోనే నిన్ను కలుస్తాను.

శలవ్,

నీ సోదరుడు,

చంద్రశేఖరం.”

ఉత్తరం చదువుకున్నాక సుబ్రమణ్యం; యశోదా ఒకరి కళ్ళలో కిక్కిరించు చూసుకున్నారు.

“రా, భాయ్ మా వాణ్ని చూసాద్దాం. వానొచ్చేట్టు కూడా వుంది” అంటూ సిరాజ్ లేచేడు. ముగ్గురూబై లేరేరు.

చంద్రశేఖరం నిద్రపోతూనేవున్నాడు. అతని ఉచ్చాస నిశ్వాసములు భారంగా వున్నాయి. అతని గదిలోకి నెళ్ళగానే “బై యువర్ లీవ్ (by your leave)” అని సుబ్రమణ్యంతో అని సిరాజ్ చంద్రశేఖరాన్ని ఎగామిన్ చెయ్య నారంభించేడు. యశోదా, సుబ్రమణ్యం ఆత్మతగా మంచం

పక్కనే నిలబడారు. పరీక్ష చేస్తూనే “జనరల్ కండిషన్ చాలా బాగుంది” అన్నాడు సిరాజ్.

పరీక్ష పూ రయేక సిరాజ్ ఒక అడుగు వెనక్కివేసి సుబ్రమణ్యం చేపు తిరిగి, కృతజ్ఞత కళ్ళలోనే చూపిస్తూ, “పూర్ ఖేలో! అదృష్టవంతుడు, ఏంపర్వాలేకపోవచ్చు” అన్నాడు.

చంద్రశేఖరం గదిలోకి వెళ్ళినదగ్గర్నుండి సుబ్రమణ్యం నేదో నిర్వచించలేని వ్యధ పీడించసాగింది. తాను చెయ్యని తప్పేదో తనని వెక్కిరిస్తున్నట్లు, తనదికాని పాపమేదో తనని షరిహాసిస్తున్నట్లు అతను బాధపడసాగేడు. ఎందుకో అకస్మాత్తుగా చీకటి వెలుగుకాని అసహజ కాంతిలో, నలగా కనిపించే తాజా రక్తంతో లారీకిందపడిన వీధికుక్కలా కదలేక కొట్టు కుంటూ, బాధ తట్టుకోలేక, ఓదార్చేవారులేక విలవిల్లాడి పోయిన బండీవాడి దృశ్యం అతని మెదడులో మెదిలింది. అతని మనస్సును తన పళ్ళచక్రాలతో తునకలుగా కోసి స్తున్న బాధకు అదృష్టవశాత్తు మిగతా యిద్దరూ దూరంగానే వున్నారు. కాని అతనిలోని మార్పుమాత్రం చూడగలిగారు.

వంచిన తలలోనే ఆస్పత్రిలోని సుబ్రమణ్యం గది చేరేకు ఆ ముగ్గురూ. సుబ్రమణ్యం లైట్ స్విచ్ వేసి మూసిన కిటికీదగ్గరికి వెళ్ళాడు. గదిలో కాంతి బెట అంధకారంవల్ల యింకా ఎక్కువగా యిళ్ళు కాలిపోతున్నప్పటి వెలుగులా వుంది.

బెట పొరలు పొరలుగా దళసరి చీకటి గదిని చుట్టేసి,  
మిగతా ప్రపంచంనుండి విడదీస్తున్నది.

నల్లటి కిటికీ అదంమీద పడిన వానచినుకు నల్ల స్త్రీ  
చెంపమీద కన్నీరులా మెల్లగా జారింది.

కిటికీ తియ్యగానే చావులాంటి చల్లగాలి సుబ్ర  
మణ్యాన్ని అదర్చింది. కంటిక్కనిపించని భయంకర దృశ్యా  
లనో అతడ్ని బాధ పెట్టసాగేయి.

కొన్ని మైళ్ళ అంధకారం తర్వాత పోసుమారమ్ షెడ్  
దగ్గర ఏదో కదలిక - ఆకారంలేని వ్యక్తుల బరువైన చలనం -  
తిరగేసిన మంచం - నల్లటి నాలుగు జతల భుజాలు - చాపలా  
చుటిన శవం - హృదయాన్ని పూరిగానింపి బెటకుపొంగే  
దుఃఖాన్ని వెనక్కు తోసే ఒక స్త్రీ నోట్లోని నల్లంచు చీరె  
చెంగూ - ఒక తల్లి చెంపను కాల్చేస్తూ కిందకు జారి నేల  
మీద బుగ్గిని పొగలూ లేపిన కన్నీటబొట్టూ - స్మశానంలో  
కాలుతున్న శవం. తలపేలిన ధ్వని - చింతచెట్టు చివర్న మాం  
సంమీద చర్మం లేనట్టున్న తన ఎర్రతలను ముందుకిచాపి  
ఎగరబోయిన రాబందు లోహపురెక్కల కదలిక - ఏవేవో అత  
నికి కనిపించి వినిపించేయి.

పోసు మారమ్ షెడ్ దగ్గరున్న వాళ్ళు సుబ్రమణ్యం  
గదివేపే వస్తున్నారు. పది పదిహేను మందుండొచ్చు. సుబ్ర  
మణ్యం కిటికీ వదిలి తన కుర్చీలో కూర్చున్నాడు.

కొన్ని క్షణాల్లో తోటీ వాడొచ్చి "ఆ బం డత నల్లి  
తవారు గోరికి దన్న వెట్టి పోతానంటోంది బాబయ్య"

అన్నాడు సుబ్రమణ్యంకో.

మనిషి దేవుడికి చెయ్యవలసిన నమస్కారం ఆవిడ తనకి చెయ్యదల్చింది ఎందుకు? ఎందుకు? ఆమె కొడుకుని ఆపరేషన్చెయ్యకుండా చచ్చిపోనిచ్చి నందుకా? తనేం చేశా డామెకు?

“సరే” అని కూడా అనేకపోయేడు సుబ్రమణ్యం. వాళ్ళు ముగురూ చీకటిగావున్న వరండాలోకొచ్చేరు. భక్తికో కూడిన నిశ్శబ్దంకో వరండాలో చాలామంది నిలబడ్డారు. వాళ్ళమధ్య, కాట్ల ఒక కాలు పెట్టుకున్న ఒక ముసల్దివుంది. ఆమె చచ్చిపోయినవాడి తలయుండాలి.

“గొప్పోళ్ళ మదైన” తన కడుపు కాలిపోతున్నా ఏడవ కూడదని ఆమెకు తెలుసు. సభ్యతకు భంగం రాకుండా, తనో తల్లిననీ, తనకు మిగిలిన ఒక్క కొడుకూ చచ్చిపోయే డనీ, సాధ్యపడకపోయినా మర్చిపోడాని కామె అణువణువునా ప్రయత్నిస్తోంది.

కడలిపోయిన ఫోటోలావుందామె ముఖం. ఏ ఫీచరూ స్పష్టంగాలేదు. ఆమె శరీరమంతా లోతుగా కోసుకుపోయినట్టు ముడతలుపడి, వేసవిలో ఎండి పగిలిన చెరువు గర్భంలావుంది. రెక్కలుకాలిన దీపప్పురుగులా అతిఅసహ్యంగానూ, అతి దీనం గానూ వుందామె. తనకు అనుక్షణం కన్పిస్తున్న భయంకర చిత్రాన్నేదో చూడదల్చుకోలేనట్టు క్షణక్షణం మాత్రం కను రెప్పలు మూసుకుంటోం దామె.

యశోదా, సిరాజ్ లే పలుకరింపులూ, సానుభూతి వచ నాలూ కావిస్తున్నారు. వాళ్ళ ప్రశ్నలకి మనిషో జవాబు

చొప్పున చెప్పున్నారు వరండాలో వాళ్ళు. బూతులు మినహా  
యిస్తే వాళ్ళు చెప్పిన కథ!

బండతని అక్కడికి దగ్గరేవున్న ఒకపల్లెట. బండే వాడి  
యావదా సీనట. అతనికంటే ముందుపుట్టిన “పంచిపాండవుల్లా  
టోళ్ళలో నలుగురు సిన్నప్పుడే నెల్లిపోనారు. కడకీడొక్కడే  
దరమరాజులాటోడు\_మిగిలినాడు” అతని తండ్రిపోయి “మొన్న  
చివరే తిరికి ఏడొవట సారబడని” ఆ బండతనికి ముత్తేలమ్మ-

“అంటే ఓళనుకున్నావ్?”

“ఆడి మావఁ కూతురు”

“నూర్పొంబరు పంచినాగుంటాది గుంట”

“అచ్చంగా తను సినిమాల సావి తిరేననుకుంటాంది”

— అంటే మనసెందట, ఆ గుంటకి ఈ ముసిలంటే  
ఒళ్ళు మంటట ఈ ముసిలానికి రెండు కళ్ళూ పువ్వులేసిపోయే  
యట. అంచేత ఆ ముత్తేలమ్మని పెళ్ళాడితే ఈ గుడిదానికి  
“ఏటన్నేయం ఐపోగ్గా ఏటోనని, సీముండా! మా యమ్మ  
న్నన్నాల్లా నా కగపడక అని తగిలేసి, ఈ రెక్కల్లేని పచ్చిని  
గూట్లో ఎటుకుని ఆ సీరామ చంద్రుడు” కాలం వెళ్ళుచు  
తున్నాట. ఇప్పుడి ముసిలానికి ‘రోజుగోరి తోటనో పాడ్నుయ్యే  
గతి. ఈ ముండకి యిన్ని గంజినీళ్ళోసీ వోలెవరూ నేరు. సస్తే  
కాటికి కాళ్ళెట్టు కీడిసేసే వాళ్ళుకూడా నేరు”

• “మరిప్పుడి ముసలేమాతుంది?” ఆదుర్దాగా అడిగేడు  
సిరాజ్.

ఎవరూ నూటాల్పేదు. వాళ్ళనింకా అదిమిపట్టుకుంటున్నట్టు చీకటి కదిలింది. ఈలోగా చివర్ని కూర్చున్న కుర్రాడొకడు ముందుకొచ్చేడు. ఆత్మవిశ్వాసంతో నురగలు కక్కుతున్న పందెపు గుర్రంలా, ఎక్కుపెట్టిన బాణంలావున్నాడు. తనా, పరా తెలియని యవ్వనంలో వున్నాడు. “మా వన్నా సచ్చిపోనావా దొరా” అని సిరాజ్ తో అని, “నెగే, ముసల్దావా! నా నుండగా నీ కొచ్చిన బయవేన్నేడు” అని ముసల్దానితో అని ఆమెని లేవదీసేడు.

దూరంగా ఒక మెరుపు మెరిసింది.

చీకటి చీలింది.

(“ఓరోజు ఆస్పత్రిలో ఒకేఒక అతిమంచి సూదిమందు వుంది. బజార్లో అది సాకులోలేదు. అదివ్వకపోతే ఓ గొప్ప పేషెంటు చస్తాడు. అదివ్వకపోతే వో పేద పేషెంటూ చస్తాడు. ఆ యిద్దరిలోనూ ఆ మందు ఎవరికివ్వాలి? ఎవరికిసారు? అందువల్ల ఫలితాతేవీటి? కథ గాయొచ్చు” అని శ్రీ రంచకొండ విశ్వనాథశాస్త్రిగారు చేసిన సూచన ఆధారంగా...)